



s/o అమ్మ
దగ్గుపాటి పద్మాకర్
(1999 ఆంధ్రజ్యోతి బీహవళి ప్రత్యేక సంచిక)

మే నెల ఎండ తీవ్రంగా వుంది. పన్నెండేళ్ళ చలపతి కొడుకు పిండివంటల పళ్ళెం పట్టుకుని కావు..కావు..మంటున్నాడు పీలగొంతుతో.

నాతోపాటు సుమతి అన్న, మా కాలేజీ లెక్చరర్లద్దరూ, పక్క ఇళ్ళవాళ్ళొక నలుగురూ, చలపతి బంధువులు మరో ఇద్దరు ముగ్గురు అందరం నిర్లిప్తంగా నిలబడి వున్నాం. పక్కనే జంగం దేవరకూడా.

శిథిలమైనవి, పాతవి, కొత్తవి. రకరకాల సమాధులు సృశానమంతటా పరుచుకుని వైరాగ్యానికి గురి చేస్తున్నాయి.

ఇక్కడి శవాలకు, సమాధులకు ప్రకృతి ప్రసాదించిన కాపలా అన్నట్లు పచ్చని పెద్ద పెద్ద కొమ్మలు విశాలంగా పరుచుకున్న మర్రిచెట్లు, నేరేడు చెట్లు విసురు గాలితో ఊగిపోతున్నాయి.

నేను మామూలుగా అయితే ఇంతసేపు ఎండలో నిలబడలేను.

"రాను రాను ఎండలు మండిపోతున్నాయిరా చలపతీ" అంటూ ప్రతి వేసవి ప్రారంభంలోనూ చలపతితో అనేవాణ్ణి.

"ఎండ తీక్షణతలో పెద్ద తేడా వుండదురా! ఆ పిల్లలు చూడు. నువ్వు భరించలేనంటున్న ఎండలో ఎంత కులాసాగా ఆడుకుంటున్నారో. రాను రాను మనకే శరీర సామర్థ్యం సన్నగిల్లుతోంది" అంటూ వేసవి తాపాన్ని విశ్లేషిస్తూ చలపతి అనడం గుర్తొస్తుంది నాకు.

ఇప్పుడనడానికి ఎండవుంది గాని, చలపతి లేడు.

ప్రతిసారి చెప్పి వీడ్కోలు తీసుకునే చలపతి ఈసారి. మొన్న రాత్రి నిద్రలోనే పోయాడు.

నిన్ననే ఇక్కడే ఈ సృశానంలోనే దహనమయ్యాడు చలపతి.

'దహనమయ్యాడ'ని అనడం చలపతికి అన్యాయం చేసినట్లవుతుందేమోనని అనిపిస్తుంది నాకు.

చలపతి మబ్బుగా, మంకుగా అనిపిస్తాడందరికీ వాడి భార్య సుమతికి కూడా.

కానీ చలపతి నివరుగప్పిన నిప్పు.

నడుస్తున్నా, నిలబడి మాట్లాడుతున్నా వాడొక అగ్నికీల. వాడొక దగ్గ దేహం.

నిన్నటినుంచి నేనేం చేయాలో పాలు పోవడంలేదు. నలభై రెండేళ్ళ వయసులో పది పన్నెండుసార్లు కళ్ళనీళ్ళు పెట్టుకున్నాను. వాడి శవాన్ని పాడెపైనుండి భుజానికెత్తుకుంటుంటే సుమతి వాడిమీద పడి విలపించింది.

నాకా అవకాశం ఇవ్వని సుమతిపై అసూయతో, ప్రపంచం మగవాడికి నేర్పిన గాంభీర్యం ముసుగులో నేనూ రోదించాను.

ఒరే చలపతి నువ్వు లేని కష్టాన్నీ, నువ్వులేని భయాన్ని ఇప్పుడిక ఎవరితో పంచుకునేదిరా చలపతీ.

ప్రతిదినం నీతో గడిపిన కాలాన్ని. ఉదయాలనీ, సాయంత్రాలనీ, ఆలోచనలనీ, నవ్వునీ, స్నేహమాధుర్యాన్నీ ఇకపై ఎవరి సాన్నిహిత్యంలో గడపాలో చెప్పరా చలపతీ. అంటూ పాడె నిలిపి ప్రశ్నించాలనుకున్నాను.

పాడె పైకి లేస్తున్నప్పుడు పదిమంది 'గోవిందా..గోవిందా' అంటుంటే నేను గట్టిగా కళ్ళుమూసుకుని "చలపతీ..చలపతీ" అని మనసులో మూలిగాను.

మా అమ్మ పోయినప్పుడు నేను దుఃఖించలేదంటే మీరు నమ్మక పోవచ్చు. మా అమ్మ పాలిచ్చి పెంచినదేగాని నా కొచ్చే సవాలక్ష సందేహాలు తీర్చలేదు. అవి తీర్చినవాడు చలపతి. మీకు చెప్పుకోలేని కష్టాలలో నన్ను ఓదార్చినవాడు చలపతి.

ఒకనాడన్నాడు స్నేహం గురించి చెబుతూ అప్పుడొక కుటుంబం నగరం నదిబొడ్డున చార్మినార్ పైనుంచి దూకి ఆత్మహత్య చేసుకుందే అప్పుడు...

"శంకరం మనిషికి ఆస్తులుపోనీ, తల్లిదండ్రులు పోనీ, పిల్లలూ భార్యకూడా పోనీ. వీరందరినీ తీసిపెట్టు. వీళ్ళేం చేయలేరురా. జీవితాన్ని విశ్లేషించి ఓదార్చే ఒక్క స్నేహితుడుంటే చాలురా. మనిషి ఆత్మహత్య చేసుకునే పరిస్థితులు దరిదాపులకు కూడా రావు. కష్టాల్ని కక్కినప్పుడు దోసిలిపట్టే స్నేహితుడుంటే చాలురా. ఆత్మహత్యలే కాదురా హత్యలు, రేప్లు చేసే వాళ్ళ పరిస్థితి అంతేరా! ఇలాంటి వాళ్ళంతా కసితో, యావతో రగిలిపోతుంటారు. బరువైన గడ్డిమోపు మోస్తున్న రైతు కూలీలా దించి తిరిగి తలకెత్తే వారికోసం దేవులాడుతూ వుంటారు వాళ్ళు. ఎవరూ దొరకలేదనుకో. మర్నాడు పేపర్లో మనం హత్య గురించో, రేప్ గురించో చదువుతాం. నేనైతే నేరస్తుల ఒంటరితనానికి జాలి పడతాను. సమాజంలో కూడు, కొంప దొరక్కపోతే పోనీ. స్నేహమూ కరువైపోతుందిరా"

"నేనంటున్నది అవసరం కోసమో, అప్పులకోసమో, పక్కింటివాడనో, పక్క సీటు వాడనో కాదు"

"లక్ష్యం ఒక్కటైనంత మాత్రన గొప్ప స్నేహమంటే నేను నమ్మను. విప్లవకారులైనా సరే, ఆవుల నొకరిని అట్టిపెట్టుకోవాలి. లేకుంటే పాతికేళ్ళ విప్లవం కోసం పని చేసినా ఆ తర్వాత సంవత్సరం విద్రోహిగా మారవచ్చు. వాళ్ళు ఆత్మ విమర్శ గురించి మాట్లాడవచ్చు. ఆత్మ విమర్శ మనిషిని ఓదార్చి స్వాంతన పరుస్తుందని నాకు నమ్మకం లేదు. అందుకే భిన్న లక్ష్యాలతో సైతం నిలబడేది యేదయితే వుందో అదే గొప్ప స్నేహం. ఏమంటే వీడు అవతలి వాడికి పూర్తిగా సహకరిస్తాడు. వీడి లక్ష్యం అవతలి వాణ్ణి కాపాడుకోవటం. అలాంటి వారిని ప్రతివారూ వెతుక్కోవాలి. స్త్రీలైనా పురుషులైనా అప్పుడిక తన్ని తాను కాపాడుకున్నట్టే" అంటూ ముగించాడు.

చలపతి ఉన్నన్నాళ్ళూ నాకొక పెద్ద ధీమా. నా ప్రతి చిన్న సమస్యనీ వాడికి చెప్పుకునేవాణ్ణి. మంచిగాని చెడుగాని వాడు చెప్పిందే వేదం. నా మంచి కోరేవాడు మరొకడు లేడని నాకు తెలుసు. కాని వాడిప్పుడు లేడు. ప్రపంచాన్ని పరిశీలించడం నాకు నేను చేసుకోవాలిక.

ఒరే! చలపతీ నన్ను అవిటివాణ్ణి చేసి వెళ్ళిపోతావురా! నా కళ్ళను నీటి గుంటలు చేసి వెళ్ళిపోతావురా? దింపుడు కల్లలో సైతం నీవన్నట్టు ఆవుణ్ణి. నేను పిలిచినా పలకకుండా వుంటావురా!.

డెత్ సర్టిఫికేట్ వివరాలకోసం చిత్రగుప్తుడట. పిలవడంతో నేను తేరుకున్నాను. బహుశా యాభై పైబడ్డ వయసుంటుందేమో? పెద్ద నేరేడు చెట్టునీడలో ఎవరిదో సమాధిపై కూర్చుని ఇటు చూస్తున్నాడు.

ఎవరో అన్నారు నన్ను వెళ్ళమని.

ఇవాళ చిన్న కర్మని తెలుసు గనుక అడిగినట్టున్నాడు.

"నిన్ననేగదా చనిపోయింది."

"మొన్నరాత్రి. నిద్రలోనే" నేనేదో హిప్పాటిక్ స్థితిలో సమాధానమిస్తున్నాననిపిస్తుంది.

తేదీ వేసుకుని "అంటే సహజమరణమా?" అనడిగాడు.

"అవును" అనడానికిగాని, "ఆ" అనడానికిగాని నాకు నోరు రాక తల ఊపాను.

"పేరు"

"చలపతి.. ఆత్మకూరు చలపతి"

"తండ్రి పేరు" బాంబు పేలింది.

చలపతి రూపు దిద్దుకుని నన్ను ప్రశ్నిస్తున్నట్టుగా వుంది.

"చూడ్రా! శంకరం. వీడు ఈ నాకొడుకు. నన్ను చచ్చినా వదలేదు" అని గట్టిగా కౌగలించుకుని ఏడుస్తున్నట్టుగా అనిపించింది.

బ్రతికి వుండగా అయిదారేళ్ళు క్రితం చలపతి వెక్కి వెక్కి ఏడుస్తూ నన్ను గాఢాలింగనం చేసుకున్న సందర్భం తెరలా మెదిలించి నాకళ్ళముందు.

ఆరోజు సుదినమో, దుర్దినమో నేను చెప్పలేను.

నా ప్రియుడు, నా మిత్రుడు నా గురుడు - సహచరుడు అలా ఏడవడం. నా ఆసరాతో నన్ను కౌగలించుకుని విలపించడం దుర్దినం కాక మరేమిటి?

మా స్నేహం మరింత చేరువై మధురమై వికసించినందుకు అది సుదినమనీ అనిపించేది.

ఆరోజు వాడికి 'విద్యబోధనా పద్ధతులు' అనుకుంటాను. వాడి థీసిస్‌కి డాక్టరేట్ వచ్చింది. మేమిద్దరం ఒక కాలేజీలో లెక్చరర్స్‌గా చేస్తున్నాం. హైస్కూలు నాటి పరిచయం నిర్విఘ్నంగా కొనసాగుతోంది.

ఫంక్షన్ రోజు చలపతితో నేనూ తిరుపతి వెళ్ళాను.

సభికులతో ఆడిటోరియం నిండిపోయింది. తిరుమలలో దైవకార్యం నిమిత్తం వచ్చిన రాష్ట్రపతి ప్రత్యేక ఆహ్వానితులుగా హాజరయిన కార్యక్రమం అది.

సభికుల హర్షధ్వనాల మధ్య, రాష్ట్రపతి చేతులమీదుగా ఫోటో ప్లాష్‌లను మించి మెరుపులాంటి కళ్ళతో పట్టా, ఫైల్ పుచ్చుకుని నా పక్కన వచ్చి కూర్చున్నాడు చలపతి.

వాడు కూచోబోయే ముందు కరచాలనం కోసం అందించిన చేయనివాడు కూర్చున్నా వదలలేదు.

అరనిమిషం తర్వాత మెల్లిగా నా చేయి విడిపించుకుని ఫైల్ తెరచి సర్టిఫికేట్ తీసి చూసుకున్నాడు.

బహుశా రెండు లైన్లు చదివాడో లేదో లెక్క తప్పొచ్చిన కాగితంలా వుండ చేసేశాడు దాన్ని.

నేనది గ్రహించి, "చలపతీ" అన్నాను.

అప్పటికే ఎర్రగా వాడికళ్ళు.

ఆ కళ్ళనిండా కన్నీళ్ళు.

'దా బయటకి వెళదాం' అంటూ జబ్బు పట్టుకుని లేపాను. స్టేజ్‌పై ఎవరో ఏదో మాట్లాడుతున్నారు. చలపతీ, నేనూ గమనించే స్థితిలో లేము.

ఇద్దరం అలా స్టేడియం నుంచి బయటకు కదిలాం.

మధ్యలో ఎక్కడా ఆగలేదు, మాట్లాడుకోనూలేదు. లైబ్రరీ మెట్ల దగ్గరకొచ్చి కూర్చున్నాం.

"చలపతీ ఏమైంది?" అన్నాను నేను కూర్చుంటూ.

"చూడరా! ఈ ప్రపంచం నన్ను వేటాడి చంపుతోందిరా సున్నితంగాను, పట్టుదలగాను వున్నవాడు ఈ ప్రపంచంలో బతికేందుకు అర్హుడు కాడేమోననిపిస్తోందిరా" అని, వుండజేసిన పట్టా కాగితాన్ని విప్పి ఇస్తూ,

"చదువు" అన్నాడు.

నేను మెల్లిగా చదవసాగాను.

ఎస్సీ యూనివర్సిటీ

ఫేకల్టీ ఆఫ్..

దిసీజ్ టు సర్టిఫై దట్ శ్రీ ఆత్మకూరు చలపతిరావు సన్నాఫ్ ఆత్మకూరు రంగనాథరావు. అంతవరకే చదివాను.

బద్దలయ్యాడు చలపతి.

"వీడే! ఆ నా కొడుకు వీడేరా నన్ను చిన్నప్పట్నుంచి ఈ క్షణం వరకు చిత్రవధ చేస్తున్న శత్రువు. వీడు చావడు. నన్నొక్కసారి చంపడు. వీడెప్పుడో తుపుక్కున మా అమ్మపై ఊసిన ఉమ్మికే విలువనిచ్చి నా తల్లి లాలనని, ప్రేమని, ఆమె నా పెంపకానికై పడ్డ శ్రమని ఈ ప్రపంచం నా మెడల మీదెక్కి అవహేళన చేస్తున్నట్లుంటుంది.

వీడెప్పుడో ముప్పయ్యదేళ్ళ క్రితం మోసం చేశాడు. ఆవిడకు కడుపుచేసి రెండేళ్ళు కాపురం చేశాడు. వెళ్ళిపోయాడు. అవకాశం, తెలివి వున్న ప్రతివాడూ ఇతరులను తరతరాలుగా అందిన మేరకు ఏదో రకంగా దోచుకుంటూనే వున్నాడు. అందుకు నేను బాధపడను. కానీ వాడినాటికీ మా అమ్మపై పెత్తనం చెలాయిస్తూనే వున్నాడు.

మా అమ్మ తాను విస్తర్లు కుట్టి అర్ధాకలితో నన్ను చదివిస్తున్ననాటినుండి గవర్నమెంటు కాలేజీ లెక్చరర్ గా నెలకు పదివేలు సంపాదిస్తున్న ఈనాటికీ నిద్రలేచి ముందుగా వాడు కట్టిన తాళిని కళ్ళకద్దుకుంటుంది. తల్చుకుంటేనే రక్తం పొంగుతుందిరా.

మా అమ్మనలా ఒకసారి తెల్లవారుఝామున చూశాను.

ఆవిడ అమాయకత్వనికి జాలి.

ఆవిడ మూర్ఖత్వానికి కోపం.

ద్రోహాలపై సైతం ఆవిడ ఆరాధనకి ప్రేమ.

ముప్పేటగా కలసి నన్ను ముట్టడించాయి. నేనా రోజంతా తీవ్రంగా ఆలోచించాను.

జైలు అన్నదానికి అర్థం తెలిసింది.

పక్షికి పంజరమొక్కటే జైలు - మనిషికి అంతరంగంలో చాలా జైళ్ళున్నాయి.

మా అమ్మ మానవ జాతిలో ద్రోహియైన ఒక మగాడినే చూసింది. కొంతకాలమైనా వాడినే భరించింది, అనుభవించింది. మరో మగవాడినీ, వాడితో స్నేహాన్ని, పరిచయాన్ని, ఆలోచననీ, ప్రయోగాన్ని పంచుకుని తానెరగదు.

మెళ్ళో తాళి, ఒళ్ళో నన్ను అంటగట్టి వాడెళ్ళటంతో మా అమ్మ యవ్వనమంటే తెలియకుండానే జీవించింది.

నన్ను అది మరీ బాధించింది.

నా పెళ్ళయినప్పటినుంచి ఈనాటికీ నుమతీ, నేనూ కలుసుకోవడం కూడా ఏదో దొంగ తిండి తిన్నట్టే వుంటుంది. ఐ మీన్ అమ్మకు దొరకని తిండి నేను తిన్నట్టు.

అవతలి గదిలో అమ్మ ఒంటరి ఆలోచనలు.

ఆవిడ తాళి తీయదు. నొసటన, పాపిట్లో ఆ కుంకుమ బొట్టుమానదు. మానమని నేను చెప్పలేను. ఎందుకంటే నేను మా అమ్మను చూసినప్పుడంతా అమ్మకంటే ముందు వాడు గుర్తుకొస్తాడు.

మా అమ్మ కష్టపడి పెంచి, నేను యిష్టపడి చదివి పాసైన మార్కెటిస్టు చూస్తే..

నా అస్తిత్వం - గుర్తింపు - వీడి ద్వారానా అనిపిస్తుంది.

వాడు వదిలిన ఒక్క కణానికి కోట్ల కణాలను తన శరీరం నుంచి పోగుచేసి నాకు రూపునిచ్చిన మా అమ్మనెందుకురా గుర్తించ నిరాకరిస్తారు.

మనల్ని కన్నదెవరా

నిద్రకు జోకొట్టినదెవరా

కోడి పిల్లలు, కుక్కపిల్లలు ఎవరి బిడ్డలుగా గుర్తింపు నేను ఇంటర్మీడియట్ లో చేరేప్పుడు ..

నీకు తెలియదు.

తండ్రి పేరున్న కాలం దగ్గర, తండ్రిని కొట్టి తల్లి పేరు దిద్ది మా అమ్మ పేరు రాశాను.

"ఇక్కడడిగింది తండ్రి పేరు. అప్లికేషన్స్ లో నీ యిష్టమొచ్చిన కాలమ్స్, నీ యిష్టమొచ్చిన జవాబులు కాదు రాయాల్సింది" అన్నాడు ఎల్.డి.సి

నేనమాయకంగా, "మా అమ్మ పేరు రాయకూడదా" అన్నాను.

మీ నాయన లేడా చచ్చిపోయినా ఫర్వాలేదు. మీ నాన్న పేరే రాయమన్నాడు.

వాస్తవం చెప్పి మా అమ్మను జాలికి, అవమానానికి గురిచేయడం యిష్టంలేక అలాగే ఈనా కొడుకు పేరే రాసి వచ్చేశాను.

"శంకరం వీడు నీడలా కాదు. నిప్పుల సెగలా వెంటాడుతున్నాడురా నన్ను."

"నేను మా అమ్మ కొడుకుగా ప్రకటించుకుంటానంటే ఎందుకురా ఈ ప్రపంచం వొప్పుకోదు" అంటూ నన్ను కావలించుకుని నా భుజాలపై సోలిపోయాడు చలపతి.

మళ్ళీ చిత్రగుప్తుడు అడిగాడు.

"అయ్యా! తమరు దుఃఖంలో వున్నట్టున్నారు. మిమ్మల్ని ఈ చలపతిగారి తండ్రి పేరడిగాను" అన్నాడు.

కళ్ళు తుడుచుకుని అడిగాను.

"తల్లి పేరు రాయకూడదా"

అతను వివరణాత్మకంగా అన్నాడు.

"ఈయన ప్రభుత్వోద్యోగి అయితే భార్యకో, పిల్లలకో ఇదవసరం అవుతుంది. ఒక్క అక్షరం తప్పుపోయినా వారసులకు ఉద్యోగం రాదు"

"లేదు ఈయన భార్యకు ఉద్యోగం అవసరం" అన్నాను.

"అయితే యిక్కడ అడిగినట్టు రాయడం మంచిది."

"సరే రాయండి. ఆత్మకూరు రంగనాథరావు" వణుకుతూ అన్నాను.

ఆ తర్వాత అతడేవో అడిగాడు.

నేను చెప్పాను.

నా చేతికో కాగితం యిచ్చి ఆశగా, అనవసరంగా చూశాడు.

అతనికో వంద యిచ్చి - కాగితం చదువుకుంటూ అనుకున్నాను.

"ఒరే చలపతి, నన్ను క్షమించరా ఈ కాగితాలతో పనేముందిరా! నువ్వు మీ అమ్మ కొడుకువే లేరా అందరం అమ్మ కొడుకులమేరా!"

ఇలా అనుకుంటూ గట్టిగా కళ్ళు మూసుకున్నాడు.

నా చీకటి కళ్ళలో చలపతి రూపం... నన్ను కావలించుకుని ఏడుస్తూ...

COMMENTS